

ଚେଙ୍କ ଆତଙ୍କ



ପୂର୍ବପାଠ :

ପିଲାମାନେ, ପୂର୍ବରୁ ତୁମେମାନେ “ବୈଜ୍ଞାନିକ ମନୋବୃତ୍ତି” ଓ “ରୋଗୀସେବା” ଗନ୍ଧ୍ୟରଚନା ଦୁଇଟି ପାଠ କରିଛ । ଏଥିରେ ମନୁଷ୍ୟ ଜୀବନରେ ବୈଜ୍ଞାନିକ ମନୋବୃତ୍ତିର ପ୍ରୟୋଜନ ଓ ଅନ୍ଧବିଶ୍ୱାସର ଅପକାରିତା ବିଷୟ ବୁଝିପାରିଛ । ଆମ ସମାଜରେ ବର୍ତ୍ତମାନ ମଧ୍ୟ ବହୁ ପ୍ରକାର ଅନ୍ଧବିଶ୍ୱାସ ରହିଛି । ଏହି ସବୁ ଅନ୍ଧବିଶ୍ୱାସ ସମ୍ବନ୍ଧରେ ଲୋକମାନଙ୍କୁ ଶିକ୍ଷା ଦେବା ଓ ସେଗୁଡ଼ିକ ଦୂରକରିବା ପାଇଁ ଚେଷ୍ଟା କରିବା ଆମର କର୍ତ୍ତବ୍ୟ । ନିମ୍ନରେ ଦିଆଯାଇଥିବା ବିଷୟଟିକୁ ପଢ଼ିଲେ ଏଇ ଅନ୍ଧବିଶ୍ୱାସ ଫଳରେ ଏବେ ବି ଆମ ସମାଜରେ କିପରି ଶିଶୁମାନେ ଏହାର ଶିକାର ହୋଇ ଅସହ୍ୟ ଯନ୍ତ୍ରଣା ସହି ମୃତ୍ୟୁ ବରଣ କରୁଛନ୍ତି ତାହା ବୁଝିହେବ ।

ନିମ୍ନରେ ଦିଆଯାଇଥିବା ଖବର କାଗଜର ଅଂଶ ଓ ଛବିକୁ ଦେଖ ।

“ପେଟରେ ଗରମ ଲୁହା ଚେଙ୍କ ଦେବାଫଳରେ ପାଞ୍ଚଜଣ ଶିଶୁଙ୍କ ମୃତ୍ୟୁ ଘଟିଛି । ବିଗତ ଦୁଇମାସ ଭିତରେ ଗରମ ଚେଙ୍କ ହେତୁ ସାତଜଣ ଶିଶୁ ଅସହ୍ୟ ଯନ୍ତ୍ରଣା ଭୋଗୁଛନ୍ତି ।”



ଏ ପ୍ରକାର ପ୍ରଥା ବିଷୟରେ ତୁମେ କ'ଣ ଭାବୁଛ ? ଏସବୁ କ'ଣ ଭଲ ? ଏ ଅନ୍ଧ ବିଶ୍ୱାସର ପରିସମାପ୍ତି ପାଇଁ ତୁମର କିଛି ଦାୟିତ୍ୱ ଅଛି ବୋଲି ତୁମେ ଭାବୁଛ କି ? ତଳେ ଦିଆଯାଇଥିବା ପାଠଟି ପଢ଼ିଲେ ସମାଜରୁ ଏଭଳି କୁପ୍ରଥା ଦୂର କରିବା ପାଇଁ ତୁମେ କ'ଣ କରିପାରିବ, ବୁଝିବ ।

ବାଘପଦା ଓଡ଼ିଶାର ଉପାନ୍ତ ଅଞ୍ଚଳର ଗୋଟିଏ ଗାଁ । ଏହି ଗାଁରେ ଦୁଇସାଙ୍ଗ ସୁରେଶ ଓ ହରିଙ୍କ ଘର । ସୁରେଶ ସହରରେ ଚାକିରି କରେ ଓ ସେଠାରେ ରହେ । ହରି ଗାଁରେ ରହି ଚାଷବାସ କରି ଚଳେ । ସୁରେଶର ଆଧୁନିକ ଚଳଣି । ବିଜ୍ଞାନ ଆଧାରରେ ସେ ସବୁ କଥାକୁ ବିଚାର କରେ । ପିଲାମାନଙ୍କ ଦେହ ଖରାପ ହେଲେ ସେ ଡାକ୍ତରଙ୍କ ପରାମର୍ଶ ନିଏ । ଯୁକ୍ତିଯୁକ୍ତ କଥା କହେ ଓ କାର୍ଯ୍ୟରେ କରି ଦେଖାଏ । ହରି ପାଠ ପଢ଼ି ନାହିଁ । ସେ ଗାଁର ଗୁଣିଆ, ପୂଜାରୀ ଦିଶାରୀଙ୍କ କଥାରେ ବିଶ୍ୱାସ କରେ । ଛୁଆଙ୍କୁ ହାଡ଼ଫୁଟି, ମିଳିମିଳା ହେଲେ ପଣାଦିଏ, ଗୁଣିଆ ଡକାଇ ଝଡ଼ାପୁଙ୍କା କରେ । ଗ୍ରାମ ଠାକୁରାଣୀଙ୍କ ଠାରେ ବୋଦା ଓ କୁକୁଡ଼ା ଆଦି ବଳି ଚଡ଼ାଏ । ସୁରେଶ ଗାଁକୁ ଆସିଲେ ତାକୁ ଏ ବିଷୟରେ ବୁଝାଏ । ଯୁଗ ଆଜି କେଉଁଠି ପହଞ୍ଚିଲାଣି । ବୈଜ୍ଞାନିକଗଣ ସବୁ ରୋଗର କାରଣଖୋଜି ଔଷଧ ବାହାର କଲେଣି । ଏତେ ବୁଝାଇବା ପରେ ବି ହରିର ମନ ବଦଳେ ନାହିଁ । ତା'ର ଗୁଣିଗାରେଡ଼ିରେ ବିଶ୍ୱାସ, ଏଇ ଅନ୍ଧବିଶ୍ୱାସକୁ ନେଇ ସେ ବଞ୍ଚେ ।

ଥରକର କଥା ହରିର ଛଅମାସର ପୁଅର ଦେହ ଖରାପ ହେଲା, ତାକୁ ଜ୍ୱର ଓ ଝାଡ଼ା ହେଲା, ଭଲ ନ ହେବାରୁ ସେ ଗୁଣିଆକୁ ଡାକି ଆଣିଲା । ଗୁଣିଆ ଶିଶୁର ପେଟରେ ଚେଙ୍କଦେବା କଥା କହିଲେ । ତୁଲିରେ ଲୁହା ଗରମ କରି ଶିଶୁଟିର ପେଟରେ ଚେଙ୍କ ଦେଲେ । ପୁଣି କହିଲେ କୁକୁଡ଼ା ବଳି ଦେଲେ ଦେହରୁ ତାଆଣୀ ଛାଡ଼ିଯିବ ଓ ପିଲାଟି ଭଲ ହୋଇଯିବ । ଗୁଣିଆ କହିବା ଅନୁସାରେ ସେ ସବୁ କରାଗଲା, କିନ୍ତୁ ଜ୍ୱର ଛାଡ଼ିବାର ନାଁ ଗନ୍ଧ ନେଲାନି । ଚେଙ୍କ ଜାଗାଟି ଆକ୍ରାନ୍ତ ହୋଇ ବିଷାକ୍ତ ଓ ସଂକ୍ରମିତ ହେଲା । ପିଲାଟି ଯନ୍ତ୍ରଣାରେ ଛଟପଟ ହୋଇ ନିଷ୍ଠେଜ ହୋଇଗଲା । ଖବର ପାଇ ସୁରେଶ ଆସି ଜବରଦସ୍ତ ପାଖ ଡାକ୍ତରଖାନାକୁ ନେଇଗଲା । ଆଠଦିନ କାଳ ପିଲା, ବାପାମାଆ ସଭିଏଁ କଷ୍ଟ ପାଇଲେ । ଯାହା ହେଉ ପିଲାଟି ବଞ୍ଚିଗଲା । ହେଲେ ତା'ର ଦେହଯାକ ଫୋଟକାଦାଗ ରହିଗଲା । ହରି ନିଜର ଭୁଲ୍ ବୁଝି ପାରିଲା । ସହରରେ ପିଲାମାନେ ଡାକ୍ତରଙ୍କ ଔଷଧ ଖାଇ ଭଲ ହେଲାବେଳେ ତା'ର ପୁଅ ମରିଯାଇଥା'ନ୍ତା, ଏକଥା ବୁଝିଲା ପରେ ତା'ର ଅନ୍ଧବିଶ୍ୱାସ ଚ୍ୟୁଟିଲା । ତାଙ୍କ ଗାଁ ସ୍କୁଲର ପିଲା ଦିପ୍ତ ସିପ୍ତ ଏକଥା ଗାଁ ଲୋକଙ୍କୁ ବୁଝାଇଲେ । ଲୋକମାନେ ପ୍ରଭାବିତ ହୋଇ ପିଲାଙ୍କ ଦେହ ଖରାପ ହେଲେ ଏଥର ଡାକ୍ତରଙ୍କ ପାଖକୁ ନେଲେ । ଆଉ ଚେଙ୍କଦିଆ ଗୁଣିଆମାନଙ୍କ ପାଖକୁ କେହି ଚଲେନାହିଁ ।

ଦିପ୍ତ ଓ ସିପ୍ତଙ୍କ କାର୍ଯ୍ୟର ଚର୍ଚ୍ଚା ସବୁଆଡ଼େ ହେଲା । ଖବରକାଗଜରେ ବାହାରିଲା, ସେମାନେ ମୁଖ୍ୟମନ୍ତ୍ରୀଙ୍କଠାରୁ ପୁରସ୍କାର ପାଇଲେ । ଏ ଖବର ପ୍ରସାରିତ ହେବାରୁ ବହୁ ଲୋକ ଚେଙ୍କ ଚିକିତ୍ସା ନ କରାଇ ରୋଗୀଙ୍କୁ ଡାକ୍ତରଖାନାକୁ ନେଲେ । ଫଳରେ ଶିଶୁଙ୍କର ମୃତ୍ୟୁ ହାର କମିଗଲା । ଏହିପରି ଭାବରେ ଚେଙ୍କ ଆଡ଼ଙ୍କ ଦୂର ହେଲା ।

ଏଥିରୁ କ'ଣ ଶିଖିଲେ ?

- ଚିକିତ୍ସା ଶାସ୍ତ୍ରରେ କୁଶଳତା ନଥିବା ଗୁଣିଆଠାରୁ ଚିକିତ୍ସା ସହଯତା ନେବା ନାହିଁ ।
- ମନରୁ ତାଆଣୀ, ଭୂତପ୍ରେତ, ଝଡ଼ାଫୁଙ୍କା, ଭଲି ଗୁଣିଗାରେଡ଼ି ଅନ୍ଧବିଶ୍ୱାସ ଓ ଭୟ ଦୂର କରିଦେବା ।
- ଆମ ପଡ଼ୋଶୀଙ୍କୁ ଏ ବିଷୟରେ ବୁଝାଇ ଜନ ସଚେତନତା ସୃଷ୍ଟି କରିବା ।
- ଆଧୁନିକ ଚିକିତ୍ସାପଦ୍ଧତିର ସୁଯୋଗ ନେବା ଓ ପିଲାଙ୍କୁ ରୋଗମୁକ୍ତ ରଖିବା ।
- ଶିଶୁ ମୃତ୍ୟୁହାର କମାଇବା ପାଇଁ ଜୀବନଯାପନ ଶୈଳୀକୁ ଉନ୍ନତ କରିବା ।

ଆସ, ଜାଣିବା କେତୋଟି ନୂତନଶବ୍ଦ :

ଉପାନ୍ତ	ଦିଶାରୀ	ଚେଙ୍କ
ପରାମର୍ଶ	ଝଡ଼ାଫୁଙ୍କା	ଅନ୍ଧବିଶ୍ୱାସ
ଯୁକ୍ତିଯୁକ୍ତ	ବଲି	ଗୁଣିଗାରେଡ଼ି

ଅଭ୍ୟାସକାର୍ଯ୍ୟ

(୧) ଆସ, କଥାବାର୍ତ୍ତା ହେବା :

- (କ) ସହରରେ ରହୁଥିବା ସାଙ୍ଗର ଚଳଣି କିପରି ଥିଲା ?
- (ଖ) ଗାଁରେ କିଏ ରହୁଥିଲା ?
- (ଗ) ଦିଶାରୀ କଥାକୁ କିଏ ବିଶ୍ୱାସ କରୁଥିଲା ?
- (ଘ) ପୁଅକୁ ଭଲ ଲାଗିବା ପାଇଁ ହରି କ'ଣ କଲା ?
- (ଙ) ପିଲାଟି କଷ୍ଟ ପାଇବାର କାରଣ କ'ଣ ବୋଲି ତୁମେ ଭାବୁଛ ?

(୨) ତଳେ ଦିଆଯାଇଥିବା ପ୍ରଶ୍ନର ଉତ୍ତରଗୁଡ଼ିକୁ ଦୁଇଟି ବାକ୍ୟରେ ଲେଖିବା :

- (କ) କାହାକୁ ଆଧାର କରି ସୁରେଶ ବିଚାର କରେ ଓ କାହାର ପରାମର୍ଶ ନିଏ ?
- (ଖ) ହରି ଗ୍ରାମଠାକୁରାଣୀଙ୍କ ଠାରେ ବୋଦା, କୁକୁଡ଼ା ବଲି କାହିଁକି ଚଢ଼ାଏ ?
- (ଗ) ସହରର ପିଲାମାନେ କ୍ୱର ହେଲେ କିପରି ଭଲ ହୁଅନ୍ତି ?

(୩) ଭୁଲିଥିବା ଶବ୍ଦଗୁଡ଼ିକୁ ଠିକ୍ କରି ତା'ପାଖରେ ଲେଖିବା ।

ମୂଖ୍ୟମନ୍ତ୍ରୀ -

ଜିବନଜାପନ -

ପୁରସ୍କାର -

ପଡ଼ୋଶୀ -

ପ୍ରଶାରୀତ -

ଗୁଣିଆ -

ତୁମପାଇଁ କାମ :

୧. ତଳେ ଦିଆ ଯାଇଥିବା କବିତାଟିକୁ ମନେରଖି ଜନସଚେତନତା କାର୍ଯ୍ୟକ୍ରମ ବା ପଥପ୍ରାନ୍ତ ନାଟକରେ ଅଭିନୟ କର ।

ଆଜି ଏହି ବୈଜ୍ଞାନିକ ଯୁଗରେ
'ଚେଙ୍କ' ଦେବା ନାହିଁ ଶିଶୁ ଦେହରେ ।
ରୋଗବିକାରୀ ହୋଇଲେ ତାକୁ
ଦେଖାଇବ ନେଇ ଡାକ୍ତରଙ୍କୁ ।
ଖାଇଲେ ଔଷଧ ତୁଟିବ ରୋଗ
ସେଥିପାଇଁ ସଦା ହୁଅ ସଜାଗ ।
ଗୁଣିଗାରେଡ଼ି ତ ଅନ୍ଧବିଶ୍ୱାସ
ଗୁଣିଆ କରନ୍ତି ପ୍ରାଣର ନାଶ ।
ପଢ଼ିଲେ ବିଜ୍ଞାନ ପାଠ ଆମେରେ
ଜାଣିବା କାରଣ ସବୁ କଥାରେ ।
କୁସଂସ୍କାର ଦିଅ ମନୁ ଦୂରେଇ
ଶିକ୍ଷତ ସମସ୍ତେ ହୁଅରେ ଭାଇ ।
କମିବ ଶିଶୁଙ୍କ ମୃତ୍ୟୁର ହାର
ବୈଜ୍ଞାନିକ ଚିନ୍ତା ଯାର ପ୍ରତିକାର ।

୨. ଆମ ସମାଜରେ ଏବେ ବି ରହିଥିବା ଆଉ କେତୋଟି ଅନ୍ଧବିଶ୍ୱାସର ତାଲିକା ପ୍ରସ୍ତୁତ କର ।
